

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ

တိုင်းရင်းဆေးကောင်စီဥပဒေ

(နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီဥပဒေအမှတ်၊ ၂/၂၀၀၀)

၁၃၆၁ ခုနှစ်၊ ပြာသိုလဆန်း ၉ ရက်

(၂၀၀၀ ပြည့်နှစ်၊ ဇန်နဝါရီလ ၁၄ ရက်)

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီသည် အောက်ပါဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပါယ်ဖော်ပြချက်

- ၁။ ဤဥပဒေကို တိုင်းရင်းဆေးကောင်စီ ဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည်။
 - (က) တိုင်းရင်းဆေးပညာ ဆိုသည်မှာ ဒေသနာနယ၊ ဘေသဇ္ဇနယ၊ နက္ခတ္တဗေဒနယ၊ ဝိဇ္ဇာဓရနယတည်းဟူသော နယကြီး ၄ ပါးအနက် တစ်ပါးပါးနှင့် အကျုံးဝင်သော အသက်ရှည်ရာ အနာမဲ့ကြောင်း ဆေးပညာရပ်ကိုဆိုသည်။
 - (ခ) ကောင်စီ ဆိုသည်မှာ ဤဥပဒေအရ ဖွဲ့စည်းသည့် တိုင်းရင်းဆေးကောင်စီကို ဆိုသည်။
 - (ဂ) ကောင်စီဝင် ဆိုသည်မှာ ဤဥပဒေအရ ဖွဲ့စည်းသည့် တိုင်းရင်းဆေး ကောင်စီတွင် အဖွဲ့ဝင်အဖြစ်ပါဝင်သူ တစ်ဦးဦးကို ဆိုသည်။
 - (ဃ) တိုင်းရင်းဆေးဆရာဆိုသည်မှာ ဤဥပဒေအရ မှတ်ပုံတင်ပြီးဖြစ်သော တိုင်းရင်းဆေးပညာ တတ်ကျွမ်းသူ တစ်ဦးဦးကိုဆိုသည်။

- (င) မှတ်ပုံတင်လက်မှတ်ဆိုသည်မှာ တိုင်းရင်းဆေးဆရာအဖြစ် မှတ်ပုံတင်ခွင့်ရရှိသူအား ကောင်စီက ထုတ်ပေးသည့် လက်မှတ်ကိုဆိုသည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -

- (က) တိုင်းရင်းဆေးဆရာများစုစည်း၍ တိုင်းရင်းဆေးပညာတစ်ရပ်ရပ်ကို အသုံးပြုပြီး ပြည်သူလူထု၏ ကျန်းမာရေးကို စောင့်ရှောက်နိုင်ရန်၊
- (ခ) တိုင်းရင်းဆေးဆရာများအား မိမိတို့၏ ကျင့်ပတ်နှင့်စည်းကမ်းများကို လိုက်နာစေရေးအတွက် ကြီးကြပ်ကွပ်ကဲနိုင်ရန်၊
- (ဂ) တိုင်းရင်းဆေးပညာခေတ်မီတိုးတက်ရေး၊ သိပ္ပံနည်းကျရေးအတွက် ဆောင်ရွက်နိုင်ရန်၊
- (ဃ) တိုင်းရင်းဆေးပညာခေတ်မီတိုးတက်ရေး လုပ်ငန်းများဆောင်ရွက်ရာတွင် သက်ဆိုင်ရာအစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများနှင့် ပူးပေါင်းဆောင်ရွက်နိုင်ရန်။

အခန်း (၃)

တိုင်းရင်းဆေးကောင်စီဖွဲ့စည်းခြင်း

၄။ ကျန်းမာရေးဝန်ကြီးဌာနသည် အစိုးရအဖွဲ့၏ သဘောတူညီချက်ဖြင့် အောက်ပါပုဂ္ဂိုလ်များ ပါဝင်သော တိုင်းရင်းဆေးကောင်စီကိုဖွဲ့စည်းရမည် -

- (က) ညွှန်ကြားရေးမှူးချုပ် ဥက္ကဋ္ဌ
တိုင်းရင်းဆေးပညာဦးစီးဌာန
- (ခ) ကျန်းမာရေးဝန်ကြီးဌာနက တာဝန် အဖွဲ့ဝင်
ပေးအပ်သည့် တိုင်းရင်းဆေးဆရာ
၄ ဦး
- (ဂ) တိုင်းရင်းဆေးဆရာများက မိမိတို့ အဖွဲ့ဝင်
အနက်မှ ရွေးချယ်တင်မြောက်သူ
၅ ဦး
- (ဃ) ကျန်းမာရေးဝန်ကြီးဌာနက တာဝန် အတွင်းရေးမှူး
ပေးအပ်သည့်အရာရှိ

၅။ ကောင်စီသည် ကောင်စီဝင်တစ်ဦးဦးအား ဘဏ္ဍာရေးမှူးအဖြစ်တာဝန်ပေးအပ်နိုင်သည်။
ယင်းသို့တာဝန်ပေးအပ်ခြင်းမရှိလျှင် အတွင်းရေးမှူးက ဘဏ္ဍာရေးမှူးအဖြစ် ဆောင်ရွက်ရမည်။

- ၆။ (က) ကောင်စီဝင်၏ သက်တမ်းသည် ကောင်စီ၏သက်တမ်းနှင့် အညီဖြစ်သည်။
- (ခ) ကောင်စီဝင်တစ်ဦးဦးသည် ကောင်စီဝင်သက်တမ်းတစ်ဆက်တည်း ၃ကြိမ်အထိသာ
ကောင်စီဝင်အဖြစ် ဆောင်ရွက်ခွင့်ရှိသည်။
- (ဂ) ကောင်စီဝင်တစ်ဦးဦး၏ နေရာလစ်လပ်သည့်အခါ -
- (၁) ကျန်းမာရေးဝန်ကြီးဌာနက တာဝန်ပေးအပ်သည့် ကောင်စီဝင်နေရာဖြစ်လျှင်
ယင်းဝန်ကြီးဌာနက အစားထိုးတာဝန်ပေးအပ်ရမည်။
 - (၂) တိုင်းရင်းဆေးဆရာများက ရွေးချယ်တင်မြောက်သည့် ကောင်စီဝင်နေရာ
ဖြစ်လျှင် ယင်းတို့က အစားထိုးရွေးချယ်တင်မြောက်ရမည်။
- (ဃ) ပုဒ်မခွဲ(ဂ)အရ အစားထိုးတာဝန်ပေးအပ်ခြင်း သို့မဟုတ် အစားထိုးရွေးချယ်
တင်မြောက်ခြင်းခံရသော ကောင်စီဝင်၏ သက်တမ်းသည် ယင်းကောင်စီသက်တမ်း
ကုန်ဆုံးချိန်အထိသာ ဖြစ်စေရမည်။

၇။ (က) ကောင်စီ၏ သက်တမ်းသည် စတင်ဖွဲ့စည်းသည့်နေ့မှစ၍ တစ်ကြိမ်လျှင် ၄ နှစ် ဖြစ်သည်။

(ခ) ကောင်စီသည် သက်တမ်းကုန်ဆုံးသော်လည်း ကောင်စီအသစ်ဖွဲ့စည်းပြီးသည့်အထိ လုပ်ငန်းတာဝန်များကို ထမ်းဆောင်ရမည်။

၈။ ကောင်စီ၏ အစည်းအဝေးကျင်းပခြင်းဆိုင်ရာ ကိစ္စရပ်များနှင့် ငွေကြေးဆိုင်ရာများကို သတ်မှတ်ချက်များနှင့်အညီ ဆောင်ရွက်ရမည်။

၉။ ကောင်စီသည် စဉ်ဆက်မပြတ်ဆက်ခံဆောင်ရွက်ပိုင်ခွင့်၊ ကိုယ်ပိုင်တံဆိပ်ဖြင့် ဆောင်ရွက် ပိုင်ခွင့်၊ တရားစွဲဆိုနိုင်ခွင့်နှင့် တရားစွဲဆိုခံနိုင်ခွင့်ရှိသည်။

အခန်း (၄)

ကောင်စီ၏တာဝန်နှင့် လုပ်ပိုင်ခွင့်များ

၁၀။ ကောင်စီ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည် -

(က) တိုင်းရင်းဆေးဆရာအဖြစ် မှတ်ပုံတင်ခွင့်လျှောက်ထားချက်များကို စိစစ်၍ မှတ်ပုံတင် လက်မှတ်ထုတ်ပေးခြင်း၊

(ခ) တိုင်းရင်းဆေးဆရာအဖြစ် မှတ်ပုံတင်ခြင်းအတွက် မှတ်ပုံတင်ကြေးနှင့် နှစ်စဉ်ကြေး များ သတ်မှတ်ခြင်း၊

(ဂ) တိုင်းရင်းဆေးဆရာများလိုက်နာရမည့် ကျင့်ဝတ်နှင့် စည်းကမ်းများကို သတ်မှတ် ခြင်း၊

(ဃ) ကျင့်ဝတ်နှင့်စည်းကမ်းကို ဖောက်ဖျက်သော တိုင်းရင်းဆေးဆရာများအား အရေးယူ ခြင်း၊

- (င) တိုင်းရင်းဆေးပညာခေတ်မီတိုးတက်ရေး၊ သိပ္ပံနည်းကျရေး၊ သင်ကြားရေးများနှင့် စပ်လျဉ်း၍ ကျန်းမာရေးဝန်ကြီးဌာနသို့ လိုအပ်သည့် အကြံပြုချက်များကို တင်ပြခြင်း၊
- (စ) နိုင်ငံခြားတိုင်းပြည်တစ်ခုခု၏ တိုင်းရင်းရိုးရာဆေးပညာကို အသုံးပြု၍ ကုသသော ဆေးဆရာများအား ဆေးကုသခွင့်ပေးခြင်းနှင့် စပ်လျဉ်း၍ ကျန်းမာရေးဝန်ကြီးဌာနသို့ အကြံပြုတင်ပြခြင်းနှင့် ထောက်ခံချက်ပေးခြင်း၊
- (ဆ) တိုင်းရင်းဆေးပညာခေတ်မီတိုးတက်ရေးကို ဆောင်ရွက်နိုင်ရန် သက်ဆိုင်ရာအစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ဒေသဆိုင်ရာ အဖွဲ့အစည်းများ၊ အစိုးရမဟုတ်သော အဖွဲ့အစည်းများနှင့် ဆက်သွယ်ခြင်း၊ ပူးပေါင်းဆောင်ရွက်ခြင်း၊
- (ဇ) ကောင်စီကပေးအပ်သည့် တာဝန်နှင့်လုပ်ပိုင်ခွင့်များကို ဆောင်ရွက်နိုင်ရန် လိုအပ်သော ကော်မတီများကို ဖွဲ့စည်း၍ ယင်းတို့၏ တာဝန်နှင့် လုပ်ပိုင်ခွင့်များကို သတ်မှတ်ခြင်း။

အခန်း (၅)

တိုင်းရင်းဆေးဆရာအဖြစ်မှတ်ပုံတင်ခြင်း

၁၁။ အောက်ပါအရည်အချင်းတစ်ရပ်ရပ်နှင့် ကိုက်ညီသူသည် တိုင်းရင်းဆေးဆရာအဖြစ် မှတ်ပုံတင်ပေးရန် ကောင်စီသို့လျှောက်ထားနိုင်သည် -

- (က) တိုင်းရင်းဆေးသိပ္ပံ သို့မဟုတ် တိုင်းရင်းဆေးတက္ကသိုလ်မှ အောင်မြင်သူ၊
- (ခ) တိုင်းရင်းဆေးပညာဦးစီးဌာနက ဖွင့်လှစ်သည့် တိုင်းရင်းဆေးဆရာဖြစ်သင်တန်း တက်ရောက်အောင်မြင်သူ၊

- (ဂ) တိုင်းရင်းမြန်မာဆေးဆရာအဖွဲ့ သို့မဟုတ် တိုင်းရင်းဆေးပညာဦးစီးဌာနက ကျင်းပ ပြုလုပ်သည့် အရည်အချင်းစစ်စာမေးပွဲအောင်မြင်သူ၊
- (ဃ) ကောင်စီ၏ စိစစ်ချက်အရ တိုင်းရင်းဆေးဆရာ ဖြစ်ထိုက်သည့် အရည်အချင်းပြည့်မီ သည်ဟု သတ်မှတ်ခြင်းခံရသူ။

၁၂။ ကောင်စီသည် ပုဒ်မ ၁၁ အရ လျှောက်ထားချက်ကို စိစစ်၍ သတ်မှတ်ချက်များနှင့် ကိုက်ညီ ပါက သတ်မှတ်ထားသည့် မှတ်ပုံတင်ကြေးကို ပေးသွင်းစေပြီး လျှောက်ထားသူအား မှတ်ပုံတင် လက်မှတ်ထုတ်ပေးရမည်။

အခန်း (၆)

တိုင်းရင်းဆေးဆရာ၏ တာဝန်နှင့်ရပိုင်ခွင့်များ

၁၃။ တိုင်းရင်းဆေးဆရာသည် -

- (က) ဤဥပဒေအရ ထုတ်ပြန်ထားသော နည်းဥပဒေများ၊ လုပ်ထုံးလုပ်နည်းများ၊ အမိန့်များ၊ ညွှန်ကြားချက်များကို လိုက်နာရမည်။
- (ခ) ကောင်စီက သတ်မှတ်သည့် ကျင့်ဝတ်နှင့် စည်းကမ်းများကို လိုက်နာစောင့်ထိန်း ရမည်။
- (ဂ) ကောင်စီက အခါအားလျော်စွာသတ်မှတ်သည့် နှစ်စဉ်ကြေးကို ပေးဆောင်ရမည်။

၁၄။ တိုင်းရင်းဆေးဆရာသည် -

- (က) ကောင်စီဝင်အဖြစ် တာဝန်ပေးအပ်ခံနိုင်ခွင့်၊ ရွေးချယ်တင်မြောက်ခံနိုင်ခွင့်နှင့် ရွေးချယ်တင်မြောက်ခွင့်များရှိသည်။
- (ခ) တိုင်းရင်းဆေးပညာဖြင့် အသက်မွေးဝမ်းကျောင်းလုပ်ကိုင်ခွင့်ရှိသည်။
- (ဂ) ကောင်စီသို့ အကြံပြုခွင့်ရှိသည်။
- (ဃ) မိမိ၏ နစ်နာချက်များကို ကောင်စီသို့တင်ပြခွင့်ရှိသည်။

အခန်း (၇)

ကျန်းမာရေးဝန်ကြီးဌာန၏ လုပ်ငန်းတာဝန်များ

၁၅။ ကျန်းမာရေးဝန်ကြီးဌာနသည် -

(က) တိုင်းရင်းဆေးပညာဦးစီးဌာနမှ အရာထမ်းတစ်ဦးဦးအား ဤဥပဒေအလို့ငှာ မှတ်ပုံတင်အရာရှိအဖြစ် ခန့်အပ်တာဝန်ပေးနိုင်သည်။

(ခ) မှတ်ပုံတင်အရာရှိ၏ တာဝန်နှင့် လုပ်ပိုင်ခွင့်များကို သတ်မှတ်ပေးရမည်။

၁၆။ ကျန်းမာရေးဝန်ကြီးဌာနသည် နိုင်ငံခြားတိုင်းပြည် တစ်ခုခု၏ တိုင်းရင်းရိုးရာဆေးပညာကို အသုံးပြု၍ ကုသသော ဆေးဆရာများအား ဆေးကုသခွင့်လက်မှတ်ထုတ်ပေးခြင်း၊ အရေးယူ ဆောင်ရွက်ခြင်းများနှင့် စပ်လျဉ်း၍ ဆောင်ရွက်နိုင်ရန် တိုင်းရင်းဆေးပညာဦးစီးဌာနသို့ တာဝန်ပေးအပ်နိုင်သည်။

အခန်း (၈)

အရေးယူခြင်း

၁၇။ (က) ကောင်စီသည် ပုဒ်မ ၁၃ အပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကြောင်း စွပ်စွဲခံရသော တိုင်းရင်းဆေးဆရာအား စုံစမ်းစစ်ဆေးနိုင်ရန် အဖွဲ့ဝင် ၃ ဦးပါသော စုံစမ်းစစ်ဆေးရေးအဖွဲ့ကို ဖွဲ့စည်း၍ တာဝန်ပေးအပ်ရမည်။ ယင်းအဖွဲ့တွင် ကောင်စီဝင် အနည်းဆုံးတစ်ဦးပါဝင်စေရမည်။

(ခ) စုံစမ်းစစ်ဆေးရေးအဖွဲ့သည် မိမိစစ်ဆေးတွေ့ရှိချက်အစီရင်ခံစာကို ကောင်စီသို့ တင်ပြရမည်။

၁၈။ ကောင်စီသည် ပုဒ်မ ၁၇၊ ပုဒ်မခွဲ(ခ)အရ မိမိထံတင်ပြသော အစီရင်ခံစာကို စိစစ်ပြီးစွပ်စွဲခံရသော တိုင်းရင်းဆေးဆရာသည် -

- (က) အပြစ်မရှိကြောင်းတွေ့ရှိရပါက အမှုတွဲကို ပိတ်သိမ်းကြောင်းအမိန့်ချမှတ်ရမည်။
- (ခ) အပြစ်မရှိကြောင်းတွေ့ရှိရပါက အောက်ပါစီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို ချမှတ်ရမည် -
 - (၁) သတိပေးခြင်း၊
 - (၂) မှတ်ပုံတင်လက်မှတ်ကို ကာလအကန့်အသတ်ဖြင့် ရုပ်သိမ်းခြင်း၊
 - (၃) မှတ်ပုံတင်လက်မှတ်ကို ပယ်ဖျက်ခြင်း။

၁၉။ ကောင်စီက သတ်မှတ်သော အကျင့်စာရိတ္တပျက်ပြားရာရောက်သည့် ပြစ်မှုဖြင့် တရားရုံး၏ ပြစ်မှုထင်ရှားစီရင်ခြင်းခံရသော တိုင်းရင်းဆေးဆရာအား ကောင်စီသည် အောက်ပါစီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို ချမှတ်ရမည် -

- (က) မှတ်ပုံတင်လက်မှတ်ကို ကာလအကန့်အသတ်ဖြင့် ရုပ်သိမ်းခြင်း၊
- (ခ) မှတ်ပုံတင်လက်မှတ်ကိုပယ်ဖျက်ခြင်း၊

၂၀။ (က) မှတ်ပုံတင်လက်မှတ်ကို ကာလအကန့်အသတ်ဖြင့်၊ ရုပ်သိမ်းခြင်းခံရသူသည် ယင်းကာလကုန်ဆုံးသည့်အခါ မှတ်ပုံတင်လက်မှတ်ပြန်လည်ရရှိလျှင် ကောင်စီသို့ လျှောက်ထားနိုင်သည်။

(ခ) ကောင်စီသည် လျှောက်ထားချက်ကို စိစစ်ပြီး သတ်မှတ်ချက်များနှင့် ကိုက်ညီပါက မှတ်ပုံတင်လက်မှတ်ကို ပြန်လည်ထုတ်ပေးနိုင်သည်။

အခန်း (၉)

အယူခံခြင်း

- ၂၁။ (က) ကောင်စီကချမှတ်သော အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်း အမိန့် သို့မဟုတ် ဆုံးဖြတ်ချက်ချမှတ်သောနေ့မှ ရက်ပေါင်း ၆၀ အတွင်း ကျန်းမာရေး ဝန်ကြီးဌာနဝန်ကြီးထံအယူခံနိုင်သည်။
- (ခ) ကျန်းမာရေးဝန်ကြီးဌာန ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၁၀)

တားမြစ်ချက်နှင့် ပြစ်ဒဏ်များ

- ၂၂။ မည်သူမျှ ကောင်စီကထုတ်ပေးသည့် မှတ်ပုံတင်လက်မှတ်မရရှိဘဲ ပုဂ္ဂလိက အကျိုးစီးပွား အတွက် ငွေကြေး သို့မဟုတ် အကျိုးခံစားခွင့်ရယူ၍ ဆေးကုသသည့် လုပ်ငန်းကိုလုပ်ကိုင်ခြင်းမပြုရ။
- ၂၃။ မည်သူမျှ တိုင်းရင်းသားဆေးပညာ ဦးစီးဌာနက ထုတ်ပေးသည့် ဆေးကုသခွင့် လက်မှတ်မရှိဘဲ နိုင်ငံခြားတိုင်းပြည်တစ်ခုခု၏ တိုင်းရင်းရိုးရာဆေးပညာကို အသုံးပြု၍ ဆေးကုသသည့် လုပ်ငန်းကို လုပ်ကိုင်ခြင်းမပြုရ။
- ၂၄။ မည်သူမဆို -
 - (က) ပုဒ်မ ၂၂ သို့မဟုတ် ပုဒ်မ ၂၃ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကိုထောင်ဒဏ် ၁ နှစ်အထိဖြစ်စေ၊ ငွေဒဏ် ကျပ် ၁၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေချမှတ်ရမည်။
 - (ခ) ပုဒ်မခွဲ (က)အရ ပြစ်မှုထင်ရှားစီရင်ခြင်းခံရပြီးနောက် သက်ဆိုင်ရာပြစ်မှုပါ ပြဋ္ဌာန်းချက်ကို ထပ်မံဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင်

ထိုသူကိုအနည်းဆုံးထောင်ဒဏ် ၁ နှစ်မှ အများဆုံး ထောင်ဒဏ် ၅ နှစ်အထိ ချမှတ်
ရမည့် အပြင် ငွေဒဏ်လည်းချမှတ်နိုင်သည်။

အခန်း (၁၁)

အထွေထွေ

၂၅။ တိုင်းရင်းဆေးပညာဦးစီးဌာနသည် နိုင်ငံခြားတိုင်းပြည်တစ်ခုခု၏ တိုင်းရင်းရိုးရာ
ဆေးပညာကို အသုံးပြု၍ ကုသသော ဆေးဆရာများအား ဆေးကုသခွင့်လက်မှတ် ထုတ်ပေးခြင်း၊
အရေးယူဆောင်ရွက်ခြင်းများနှင့် စပ်လျဉ်း၍ ကျန်းမာရေးဝန်ကြီးဌာန၏ ညွှန်ကြားချက်နှင့်အညီ
ဆောင်ရွက်ရမည်။

၂၆။ တိုင်းရင်းဆေးပညာဦးစီးဌာနသည် -

- (က) ကောင်စီ၏ ကုန်ကျစရိတ်များကို ကျခံရမည်။
- (ခ) ကောင်စီ၏ ရုံးလုပ်ငန်းများကို တာဝန်ယူဆောင်ရွက်ရမည်။

၂၇။ တိုင်းရင်းဆေးဆရာတစ်ဦး သေဆုံးလျှင်ဖြစ်စေ၊ ဆေးကုသသည့်လုပ်ငန်းကို လုပ်ကိုင်နိုင်
ခြင်းမရှိတော့လျှင်ဖြစ်စေ ၎င်း၏ မိသားစုဝင် တစ်ဦးဦးသည် ကောင်စီသို့ စာဖြင့်အသိပေး
အကြောင်းကြားရမည်။

၂၈။ ဤဥပဒေအရ ပြစ်မှုကျူးလွန်သူကို တရားစွဲဆိုရာတွင် တိုင်းရင်းဆေးပညာဦးစီးဌာန၏
ကြိုတင်ခွင့်ပြုချက်ကို ရယူရမည်။

၂၉။ ၁၃၁၅ (၁၉၅၃)ခုနှစ်၊ တိုင်းရင်းမြန်မာ ဆေးဆရာအဖွဲ့အက်ဥပဒေအရ -

- (က) ထုတ်ပြန်ခဲ့သော အမိန့်နှင့် ညွှန်ကြားချက်များကို ဤဥပဒေနှင့်မဆန့်ကျင်သရွေ့
ဆက်လက်ကျင့်သုံးနိုင်သည်။

(ခ) ဖွဲ့စည်းထားသော တိုင်းရင်းမြန်မာ ဆေးဆရာအဖွဲ့သည် ဤဥပဒေအရ တိုင်းရင်းဆေးကောင်စီဖွဲ့စည်းခြင်းမပြုမီ ယင်း၏ တာဝန်နှင့် လုပ်ပိုင်ခွင့်များကို ဆက်လက်ဆောင်ရွက်ခွင့်ရှိသည်။

၃၀။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် -

(က) ကျန်းမာရေးဝန်ကြီးဌာနသည် လိုအပ်သော နည်းဥပဒေများ၊ လုပ်ထုံးလုပ်ထုံးများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ကျန်းမာရေးဝန်ကြီးဌာန၊ ကောင်စီနှင့် တိုင်းရင်းဆေးပညာဦးစီးဌာနတို့သည် လိုအပ်သောအမိန့်၊ ညွှန်ကြားချက်များကို ထုတ်ပြန်နိုင်သည်။

၃၁။ ၁၃၁၅(၁၉၅၃)ခုနှစ်၊ တိုင်းရင်းမြန်မာ ဆေးဆရာအဖွဲ့အက်ဥပဒေကို ဤဥပဒေဖြင့် ရုပ်သိမ်းလိုက်သည်။

(ပုံ) သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ